



भीमेश्वर नगरपालिका

दोलखा जिल्ला, प्रदेश नं. ३

भीमेश्वर नगरपालिका राजपत्र

नगर कार्यपालिकाद्वारा प्रकाशित

खण्ड: १

संख्या: ३

मिति: २०७५/०९/७

भाग-१

आधारभूत सरसफाई तथा फोहोरमैला व्यवस्थापन ऐन, २०७४

प्रस्तावना

आधारभूत स्वास्थ्य प्रति नगरवासीहरूमा जागरुकता अभिवृद्धि गरी प्राकृतिक एवं मानव उत्पादित फोहोरमैलाको स्रोतमानै न्यूनिकरण, पुनः प्रयोग, प्रशोधन, एवम विर्सजन तथा फोहोरमैलाको प्रभावकारी व्यवस्थापन गरी जनस्वास्थ्य एवं वातावरणमा पर्न सक्ने प्रतिकूल प्रभावलाई कम गरी भीमेश्वर नगरपालिका क्षेत्रमा स्वच्छ एवं स्वस्थ वातावरण कायम गरी सबै नागरिकहरूलाई घर, आगन, चोक र सडक सफा राख्ने वातावरण तयार गर्नका लागि नेपालको संविधान २०७२ को धारा २२६ बमोजिम भीमेश्वर नगर पालिकाको दोस्रो नगर सभाबाट स्वीकृत गरी यो ऐन जारी गरिएको छ ।

परिच्छेद १ प्रारम्भिक

- संक्षिप्त नाम र प्रारम्भ :** (१) यस विधेयक नाम : आधारभूत सरसफाई तथा फोहोरमैला व्यवस्थापन ऐन, २०७४ रहेको छ ।
(२) यो ऐन तुरुन्त प्रारम्भ हुनेछ ।
- परिभाषा :** विषय वा प्रसङ्गले अर्को अर्थ नलागेमा यस ऐनमा,
(क) "नगरपालिका" भन्नाले भीमेश्वर नगरपालिकालाई सम्झनु पर्छ ।
(ख) "प्रमुख" भन्नाले भीमेश्वर नगरपालिकाको प्रमुखलाई सम्झनु पर्छ ।
(ग) "प्रमुख प्रशासकीय अधिकृत" भन्नाले भीमेश्वर नगरपालिकाको प्रमुख प्रशासकीय अधिकृतलाई सम्झनु पर्छ ।
(घ) "फोहोरमैला" भन्नाले घरेलु फोहोरमैला, औद्योगिक फोहोरमैला, रासायनिक फोहोरमैला, प्लाष्टिक र सिसाजन्य फोहोरमैला, मासु तथा पशुजन्य , कृषिजन्य फोहोरमैला, स्वास्थ्य संस्थाबाट उत्पादित फोहोरमैला वा हानिकारक फोहोरमैला संझनु पर्दछ र सो शब्दले तत्काल प्रयोग हुन नसकेका, फालिएका, सडे-गलेका, वातावरणमा प्रतिकूल हुनेगरी

निष्काशन गरिएका ठोस, तरल, ग्यास, लेदो, धुवा, धुलो विधुतीय एवं सूचनासंग सम्बन्धीत सामग्री तथा त्यस्तै प्रकारका सार्वजनिक स्थलमा टाँसिएका पोस्टर, पम्पलेट, पर्चा, फ्लेक्सबोर्ड तथा अन्य सामाग्रीहरु समेतलाई सम्झनु पर्छ ।

(ड) "फोहोरमैला प्रशोधन" भन्नाले फोहोरमैलाको रूप वा गुणमा परिवर्तन गरी अन्य कुनै उपयोगी वस्तु तयार गर्ने मल, ग्यास, उर्जा वा अन्य वस्तु उत्पादन गरी फोहोरमैला व्यवस्थापन गर्ने प्रक्रिया संझनु पर्छ ।

(च) "फोहोरमैला व्यवस्थापन" भन्नाले फोहोरमैला पृथकीकरण, संकलन, प्रशोधन, विसर्जन वा फोहोरमैला व्यवसाय सम्मको कार्यलाई संझनु पर्छ ।

(छ) "फोहोर मैला संकलन" भन्नाले फोहोरमैला उत्पादन स्थलबाट उठाउने, घर-घरबाट संकलन गर्ने, सार्वजनिक स्थलबाट बढार्ने, थुपार्ने, झारपात उखल्ने, सार्वजनिक स्थलमा राखिएका पोष्टर, पम्पलेट ब्यानर आदि उक्काउने र संकलन गर्ने कार्यलाई संझनु पर्छ ।

(ज) "वडाअध्यक्ष" भन्नाले भीमेश्वर नगरपालिकाको वडा अध्यक्षलाई संझनु पर्छ ।

(झ) "समिति" भन्नाले नगरपालिकाले फोहोरमैला तथा सरसफाई व्यवस्थापन गर्न गठन गरिएको समितिलाई संझनु पर्छ ।

परिच्छेद २

आधाभूत सरसफाई तथा फोहोर मैला व्यवस्थापन सम्बन्धी व्यवस्था

३. **आधाभूत सरसफाई तथा फोहोर मैला व्यवस्थापन सम्बन्धी सामान्य सिद्धान्त :** (१) प्रत्येक नगरवासीमा आधाभूत सरसफाई तथा फोहोर मैला व्यवस्थापन प्रति जागरुकता अभिवृद्धि गरी नगरवासीकै सकृय सहभागितामा फोहोरमैलाको व्यवस्थापन गरिनेछ ।
- (२) प्रत्येक नगरवासीमा "मेरो रहर सफा शहर" को भावना विकास गरी घर आगन सफा राख्ने र सहभागितात्मक प्रणालीबाट पुरै नगर क्षेत्रलाई "सफा, स्वच्छ र हराभरा शहर" का रूपमा विकास गरिनेछ ।
- (३) प्रत्येक नगरवासीलाई स्रोतमै फोहोर मैला छुट्याउन लगाईनेछ ।
- (४) फोहोरमैला संकलन स्थललाई सरसफाई केन्द्रका रूपमा विकसित एवं व्यवसायिक प्रयोजनका लागि प्रयोगमा ल्याईनेछ ।
४. **स्रोतमा फोहोरमैला पृथकीकरण गर्नु पर्ने :** (१) प्रत्येक नगरवासी तथा व्यवसायी एवं संघ संस्थाले स्रोतमै फोहोरमैला पृथकीकरण गर्नु पर्नेछ ।
- (२) स्रोतमा फोहोरमैला पृथकीकरण गर्नु पर्दा जैविक, अजैविक, कवाडीजन्य र खतराजन्य फोहोर मैला अलग अलग छुट्याएर राख्नु पर्नेछ ।
- (३) नगरपालिकाले फोहोरमैला संकलन गर्ने दिन र समय छुट्याई अलग अलग दिनमा जैविक, अजैविक, कवाडीजन्य र खतराजन्य फोहोर संकलन गर्ने व्यवस्था मिलाउनु पर्नेछ ।
- (४) नगरपालिकाले जैविक र अजैविक फोहोर संकलनका लागि सार्वजनिक स्थलमा आवश्यकता अनुसार अलग अलग भाडाको ब्यबस्था गर्न सक्ने छ ।
- (५) नगरपालिकाले फोहोरमैला व्यवस्थापन तथा वातावरण संरक्षणका लागि अलगगै एकाई सञ्चालनमा ल्याउनु पर्नेछ ।
५. **सार्वजनिक स्थलमा फोहोर फाल्न निषेध गरिने :** (१) नगरपालिका क्षेत्रभित्र सार्वजनिक स्थलमा फोहोर फाल्न निषेध गरिएको छ ।
- (२) घर, पसल, होटल, उद्योग, स्वास्थ्य संस्था वा अरु कसैले पनि आफ्नो स्थानबाट बाहिर फोहोर निष्काशन गर्दा तोकिएको समय र स्थानमा मात्र निष्काशन गर्नुपर्ने छ ।
- (३) सार्वजनिक स्थल, सडक, नाला वा अन्य कुनै पनि खुल्ला स्थानमा जथाभावी फोहोर फाल्न वा निष्काशन गर्न पाईने छैन ।
- (४) नगरपालिकाले जैविक र अजैविक फोहोर ब्यबस्थापनका लागि सार्वजनिक स्थलमा संकलनका लागि राखिएको भाँडोमा थोरै मात्रामा राख्न मिल्ने फोहोर मात्र राख्नु पर्ने छ । त्यसरी राखिएको फोहोर संकलन गर्न राखिएको भाँडोमा सिसाजन्य र खतराजन्य फोहोर फाल्न पाइने छैन ।
६. **सरसफाई केन्द्रको व्यवस्था तथा सञ्चालन :** (१) नगरपालिकाले नगर क्षेत्रमा एक सरसफाई केन्द्रको व्यवस्था गर्नेछ ।
- (२) सरसफाई केन्द्रको सञ्चालन व्यवसायिक रूपमा गरिने छ ।
- (३) सरसफाई केन्द्रमा कुहिने फोहोरलाई कम्पोष्ट मल बनाउनु पर्नेछ । यसरी कम्पोष्ट मल बनाउँदा जैविक विधिको प्रयोग गरी फोहोरबाट गन्ध नआउने व्यवस्था मिलाउनु पर्ने छ ।
- (४) सरसफाई केन्द्रमा फूलवारी तथा सेडको व्यवस्था मिलाउनु पर्ने छ ।
- (५) नगरपालिकाले सरसफाई केन्द्रको सञ्चालन आफै वा सार्वजनिक निजी साझेदारीको अवधारणाबाट सञ्चालन गर्न सक्ने छ ।

७. **सरसफाई सेवा शुल्क तोक्न सक्ने :** (१) कार्यपालिकाले नगर क्षेत्रमा फोहोरमैलाको संकलन गरी सरसफाईलाई व्यवस्थित गर्न सेवा शुल्क तोक्न सक्ने छ ।
 (२) नगरपालिकाले तोकेको शुल्क भन्दा बढी शुल्क उठाउन पाइने छैन ।
 (३) कार्यपालिकाले विपन्न व्यक्ति वा सामाजिक संघ संस्थालाई आवश्यकता हेरी न्यूनतम सेवा शुल्क निर्धारण गर्न सक्ने छ ।
८. **टोल सुधार तथा सरसफाई समितिको व्यवस्था :** (१) नगरपालिकाले स्रोतमा फोहोरमैला छुट्याई फोहोरमैला व्यवस्थापनको कार्य गर्न, सडक एवं नगर क्षेत्र सफा राख्न र नगरको विकासमा सहयोगी संस्थाका रुपमा काम गर्न प्रत्येक टोलमा "टोल सुधार तथा सरसफाई समिति" मार्फत नागरिक सहभागिता अभिवृद्धि गर्न सक्ने छ ।
 (२) टोल सुधार तथा सरसफाई समितिले अनुसूची १ बमोजिमको ढाँचामा नगरपालिका समक्ष दर्ताका लागि निवेदन दिनु पर्ने छ ।
 (३) उपदफा (२) बमोजिम प्राप्त निवेदन उपर छानविन गरी उचित देखिएमा नगरपालिकाले दर्ता गरी अनुसूची २ बमोजिमको ढाँचामा प्रमाणपत्र दिन सक्ने छ ।
 (४) टोल सुधार तथा सरसफाई समितिको गठन तथा परिचालनका लागि वडा अध्यक्षले आवश्यक अग्रसरता लिनुपर्ने छ ।
 (५) टोल सुधार समितिको आफ्नै एउटा कोष हुनेछ, जसमा देहाय अनुसारका रकम रहने छ :-
 (क) टोलवासीको सदस्यता शुल्कबाट उठेको रकम,
 (ख) चन्दादाताबाट प्राप्त रकम,
 (ग) नगरपालिकाबाट प्राप्त अनुदान रकम,
 (घ) संघ संस्था वा अन्य कुनै स्रोतबाट प्राप्त रकम ।
 (६) टोल सुधार समितिको कोषको सञ्चालन सामान्यतया देहायका आधारमा हुने छ :-
 (क) टोल सुधार समितिले नगरपालिकामा दर्ता गरेको विधानमा भएको कोष सञ्चालन समितिको निर्णयद्वारा सञ्चालन गर्नुपर्ने,
 (ख) बजार क्षेत्रको सरसफाईका लागि प्रयोग गर्न सक्ने,
 (ग) समितिले आंशिक करारमा सरसफाईका लागि जनशक्ति राख्न सक्ने,
 (घ) टोल सुधारका लागि आवश्यक पर्ने मेला महोत्सव कार्यमा प्रयोग गर्न सक्ने छ ।
९. **टोल सुधार समितिको काम, कर्तव्य र अधिकार :** टोल सुधार समितिको काम, कर्तव्य र अधिकार देहाय अनुसार हुने छ :-
 (क) बजार क्षेत्रको सरसफाईका लागि समुदाय तथा जनशक्ति परिचालन गर्ने,
 (ख) टोलमा सेफ्टीट्याँक लगायतबाट उत्पादन हुने फोहोर मैलाको उचित व्यवस्थापन भए नभएको अनुगमन गरी उचित व्यवस्थापन गर्न लगाउने र त्यसरी उचित व्यवस्थापनमा असहयोग पुर्याउनेलाई कारवाहीका लागि नगरपालिकामा लेखि पठाउने,
 (ग) टोलवासी तथा टोलमा सञ्चालन हुने व्यवसायका लागि आवश्यक पर्ने धारा, पानी र बिजुली जडान गर्न वडा कार्यालयमा सिफारिस गर्ने,
 (घ) टोल सुधारका लागि आवश्यक पर्ने मेला महोत्सव सञ्चालनका लागि आवश्यक पहल गर्ने,
 (ङ) टोल सुधारका लागि आवश्यक पर्ने अन्य कार्य गर्ने ।
१०. **घरमा चर्पी र सेफ्टीट्याँक अनिवार्य रुपमा बनाउनु पर्ने :** (१) सबैले आ-आफ्ना घरमा चर्पी र सेफ्टीट्याँक अनिवार्य रुपमा राख्नु पर्ने छ ।
 (२) कसैले पनि चर्पीको फोहोर सडक वा खुला नालामा विसर्जन गर्न पाउने छैन ।
११. **अस्पताल तथा स्वास्थ्य संस्थाको फोहोर मैला व्यवस्थापन सम्बन्धी विशेष व्यवस्था :**
 (१) अस्पताल तथा स्वास्थ्य संस्थाले नेपाल सरकारद्वारा जारी "स्वास्थ्य सेवा फोहोर व्यवस्थापन मार्गदर्शन, २०७१" (Health Care Waste Management Guideline 2014) को पूर्णरुमा पालना गर्नु पर्ने छ ।
 (२) अस्पताल वा स्वास्थ्य संस्थामा विरामीको चाप र सेवाको स्तर हेरी Autoclave वा Mini Autoclave मेशिनको प्रयोगद्वारा जोखिमपूर्ण फोहोरमैला निर्मलीकरण गरेर मात्र तोकिएको ठाउँमा विसर्जन गर्नु पर्ने छ ।
 (३) अस्पताल वा स्वास्थ्य संस्थाले पर्याप्त मात्रामा सुई काट्ने औजार (Needle Cutter) राखी प्रयोग गरिएका सुईजन्य सामग्री टुक्र्याएर मात्र तोकिएको ठाउँमा विसर्जन गर्नुपर्ने छ ।
 (४) स्वास्थ्य संस्थाहरुको डेलिभरी, अपरेशन थिएटर र ड्रेसिङ कोठा आदिमा स्रोतमा नै फोहोर छुट्याउनको लागि सानो-ठुलो टूली तथा बाटा एवं बाल्टिन राख्ने स्टान्ड बनाउनु पर्ने छ ।

(५) स्वास्थ्य संस्थामा कार्यरत कर्मचारीको लागि माक्स, बुट, पन्जा चस्मा, एप्रोन, भाईरेक्स र फिनेल आवश्यक मात्रामा उपलब्ध गराउनु पर्ने छ ।

(६) अस्पताल तथा प्रसूती केन्द्रहरुमा सालनाल व्यवस्थापन गर्नका लागि Placenta Pit अनिवार्य रुपमा राख्नु पर्ने छ ।

(७) स्वास्थ्य संस्थाले कुहिने प्रकृतिका फोहोर विसर्जनको लागि उचित किसिमको खाल्डो र नकुहिने प्रकृतिका फोहोर विसर्जनको निमित्त डढाउने मेशिन (Incineration) को व्यवस्था गर्नु पर्ने छ ।

(८) उपचारको क्रममा काट्नु फाल्नु पर्ने मानव अङ्ग जथाभावी विसर्जन गर्न पाइने छैन ।

(९) नगरपालिकाले सञ्चालन गर्ने अस्पताल तथा स्वास्थ्य संस्थामा समेत यो दफा बमोजिमको फोहोरमैला व्यवस्थापन गराउने व्यवस्था मिलाउनु पर्ने छ ।

१२. फोहोरमैला संकलन तथा सरसफाई कार्यमा संलग्न जनशक्तिको स्वास्थ्य परीक्षण गराउनु पर्ने : (१) फोहोरमैला संकलन तथा सरसफाई कार्यमा खटिएका जनशक्तिलाई त्यसरी काममा लगाउनेले त्रैमासिक रुपमा स्वास्थ्य परीक्षण गराउने व्यवस्था मिलाउनु पर्ने छ ।

(१) फोहोर मैला संकलन तथा सरसफाई कार्यमा खटिएका जनशक्तिलाई मक्स, पञ्जा, गमबुट, हेलमेट लगायतका सामग्री त्यसरी काममा लगाउनेले उपलब्ध गराउनु पर्ने छ ।

१३. नगरपालिकाले अनुगमन गर्न सक्ने : (१) नगरपालिकाले व्यक्ति संघ संस्था तथा व्यवसायले गर्ने फोहोर व्यवस्थापन कार्यको अनुगमन गर्न सक्ने छ ।

(२) उपदफा (१) अनुसार भएको अनुगमनका क्रममा सुधार गर्नु पर्ने अवस्था देखिएमा नगरपालिकाले त्यस्तो संघ संस्थालाई आवश्यक निर्देशन दिन सक्ने छ । यसरी प्राप्त निर्देशनलाई सम्बन्धित संघसंस्था वा व्यवसायले पालना गर्नु पर्ने छ ।

परिच्छेद ३

कसूर तथा दण्ड सजाय

१४. कसूर र तथा दण्ड सजाय : (१) कसैले तोकिएको भन्दा अन्यत्र कुहिने फोहोर फालेमा नगरपालिकाले पहिलो पटकका लागि पचास रुपैयाँ र त्यसपछि पटकै पिच्छे थप पचास रुपैयाका दरले बढ्दै जानेगरी जरिवाना गर्न सक्ने छ ।

(२) कसैले तोकिएको स्थान भन्दा अन्यत्र नकुहिने फोहोर फालेमा नगरपालिकाले पहिलो पटकका लागि एक सय रुपैयाँ र त्यसपछि पटकै पिच्छे एक सय रुपैयाका दरले बढ्दै जाने गरी जरिवाना गर्न सक्ने छ ।

(३) चर्पीको फोहोर सडक वा खुला नालामा फाल्नेलाई नगरपालिकाले पहिलो पटकका लागि पाँच हजार रुपैयाँ र त्यसपछि पटकै पिच्छे थप पाँच हजार रुपैयाका दरले बढ्दै जाने गरी जरिवाना गर्न सक्ने छ ।

(४) पटक पटक अनाधिकृत समय र ठाउँमा फोहोरमैला फ्याँक्नेलाई नगरपालिकाले दिने सेवामा कडाई गर्न सक्ने छ ।

(५) अस्पताल वा स्वास्थ्य संस्थाले यस ऐनमा तोकिए भन्दा अन्यथा तरिकाले फोहोर विसर्जन गरेको पाइएमा पच्चीस हजार रुपैयाँ देखि पचास हजार रुपैयाँसम्म जरिवाना गर्नुका साथै त्यस्तो संस्था बन्द गर्न आदेश दिन सक्ने छ ।

परिच्छेद ४

विविध

१५. नियम बनाउने अधिकार : कार्यपालिकाले यस ऐनको प्रभावकारी कार्यान्वयनका लागि आवश्यक पर्ने नियम बनाउन सक्ने छ ।

१६. निर्देशिका, कार्यविधि र मापदण्ड बनाउन सक्ने : कार्यपालिकाले यस ऐनको प्रभावकारी कार्यान्वयनका लागि आवश्यक पर्ने निर्देशिका, कार्यविधि र मापदण्ड बनाइ लागू गर्न सक्ने छ ।

अनुसूची १
(दफा ८ को उपदफा (२) सँग सम्बन्धित)

मिति :

श्रीमान् प्रमुख प्रशासकीय अधिकृतज्यू
भीमेश्वर नगर कार्यपालिकाको कार्यालय
चरिकोट, दोलखा ।

विषय : टोल सुधार समिति दर्ता गर्ने सम्वन्धमा ।

उपरोक्त सम्वन्धमा भीमेश्वर नगरपालिका वडा नं.....को..... टोलमा गठन गरिएको श्री.....
टोल सुधार समितिलाई भीमेश्वर नरपालिकामा दर्ता गरि दिनुहुन देहाय अनुसारका कागजात सलग्न राखी अनुरोधसाथ पेश गरेको छु ।

यसटोल सुधार समिति क्षेत्र निम्न उल्लेखित चार किल्ला भित्र सीमित रहने छ ।

पूर्व सिमाना.....

पश्चिम सिमाना.....

उत्तर सिमाना.....

दक्षिण सिमाना.....

निवेदक

अध्यक्षको नाम.....

टोल सुधार समितिको नाम.....

ठेगाना.....

मिति.....

संलग्न कागजातहरु :

१. संस्थाको विधान

२. टोल भेलाको निर्णयको प्रतिलिपि

३. सदस्यहरुको नागरिकताको प्रमाणपत्रको प्रतिलिपि

अनुसूची २
(दफा ८ को उपदफा (३) सँग सम्बन्धित)



भीमेश्वर नगरपालिका
नगर कार्यपालिकाको कार्यालय

प्रदेश नं. ३
चरिकोट, दोलखा

टोल सुधार समितिको प्रमाण पत्र

भीमेश्वर नगरपालिकाको मिति को निर्णय अनुसार भीमेश्वर नगरपालिका वडा नं..... स्थित टोल सुधार समितिले यस कार्यालयमा मितिमा दर्ता गरेको विधान स्वीकृत गरी यो प्रमाण पत्र प्रदान गरिएको छ ।

..... टोल सुधार समितिले टोललाई सफा, स्वच्छ, हराभरा र सभ्य बनाउने कार्यमा अमूल्य योगदान दिनेछ भन्ने अपेक्षाकासाथ नगरपालिका, संस्थाको उत्तरोत्तर प्रगतिको कामना गर्दछ ।

.....अधिकृत

मिति:
.....

आज्ञाले,
शंकर नेपाल
प्रमुख प्रशासकीय अधिकृत